

KONSUMATUR

Drittijiet tal-passiġġieri tal-ajru: X'għandek tkun taf jekk sofrest dewmien, kancellament jew saħansitra ma thallejtx titla abbord l-ajruplan?

F'dan il-perjodu tas-sena hafna minna jibdwu ifittxu btala għall-vaganzi tal-Milied. Mhux sigriet li illum hafna jippreferu jivvjaġġaw wehdom u għalhekk jipplanaw sal-inqas dettal biex il-btala tkun waħda memorabbli.

Minkejja li niehdu hafna hin nippreparaw dejjem jista' jkun hemm imprevisti. Jista' jkun li fil-passat garrabt xi dewmien fit-titjira jew giet kancellata, jew ma thallejtx titla' abbord. Meta jiġri hekk inti tista' tkun intitolat għal għajjuna jew kumpens minghand il-linja tal-ajru. Bħala passiġġier tal-ajru important li tkun konxju mid-drittijiet li inti għandek taht il-leġiżlazzjoni Ewropea.

Mir-Regolament 261/2004/KE johoġu diversi drittijiet li japplikaw għat-titjiriet kollha li jitolqu minn stat membru tal-UE, kif ukoll għal titjiriet operati minn linji tal-ajru liċenzjati mill-UE li jaslun minn pajjiżi mhux fl-UE lejn stat membru tal-UE.

L-iżjed ilment komuni li niltaqqu miegħu huwa meta jkun hemm dewmien fit-tluq mil-linja tal-ajru. Sabiex passiġġier ikun intitolat għal kumpens, il-vjaġġ irid mill-inqas jittardja bi tliet sigħat, u dan jtejjel meta tasal fid-destinazzjoni finali, mhux mill-hin tat-tluq.

Eżempju, jekk titjira kellha titlaq fid-9:00am u tasal fil-11:00am, imma telqet tard u waslet anki minuta qabel is-2:00pm, f'dak il-każ ma jkunx hemm dritt għal kumpens, peress li d-dewmien fid-destinazzjoni finali jkun inqas minn tliet sigħat. Il-kumpens iwarja skont it-tul tal-vjaġġ u dawn jinqas fi tliet kategoriji:

Titjiriet sa 1,500 kilometru – €250

Titjiriet bejn 1,501 u 3,500 kilometru – €400

Titjiriet ta' aktar minn 3,500 kilometru – €600

Dan id-dritt ma jfissirx li jekk l-ajruplan jasal tard il-passiġġier



Minkejja li niehdu hafna hin nippreparaw btala dejjem jista' jkun hemm imprevisti



L-iżjed ilment komuni li niltaqqu miegħu huwa meta jkun hemm dewmien fit-tluq mil-linja tal-ajru

għandu dritt awtomatiku li jiehu dan il-kumpens. Jeżistu ċirkostanzi straordinarji fejn il-linja tal-ajru ma jkollha l-ebda kontroll fuqhom, bħal temp hażin (silġ, ċpar, maltempati), vulkani attivi, l-ajruplan ikun intlaqgħat minn xi għasafar waqt it-titjira, strajks fl-ajruport jew restrizzjonijiet mill-ajruport minhabba traffiku fost oħrajn.

F'dawn il-każijiet, il-linja tal-ajru tkun eżentata milli thallas kumpens, għalkemm xorta għandha obbligu li tassisti lill-passiġġieri.

Sitwazzjoni oħra hija meta jkun hemm dak li bl-Ingliż nirreferu għalih bħala 'denied boarding' fejn bażikament ma tithallix titla fuq l-ajruplan. Ir-raġunijiet jistgħu jkunu diversi imma l-iżjed tnejn komuni huma meta l-pajjiż li inti tkun sejjer ikun jehtieg li inti jkolluk viża jew dokument simili u l-passiġġier jonqos li jipprezenta tali dokument jew il-

linja tal-ajru tkun ibbukjat iktar passiġġieri milli fil-verità jkun hemm spazju fuq l-ajruplan.

Jekk il-passiġġier jonqos milli jipprezenta d-dokument hemmhekk il-linja tal-ajru ma għandha l-ebda obbligu u l-passiġġier ma għandu l-ebda dritt għax kien nuqqas tiegħu. Filwaqt li fit-tieni każ il-linja tal-ajru hija obbligata li toffri soluzzjoni li tagħmel sens u jekk dan ikun ifisser li inti trid tibqa' lejl żejjed f'lukanda, l-ispejjeż għandhom jithallu mill-linja tal-ajru flimkien mal-kumpens skont id-distanza tat-titjira.

It-tielet problema li jista' jkollna hija jekk it-titjira giet kancellata. Il-liġi wkoll taqsam din fi tliet kategoriji fejn il-linja tal-ajru ma jkollha l-ebda obbligu li tikkumpensa lill-passiġġier;

Jekk infurmat lill-passiġġier li t-titjira giet kancellata aktar minn 14-il ġurnata qabel id-data tat-tluq.

Jekk it-titjira giet kancellata bejn 7 u 13-il ġurnata qabel, u l-linja tal-ajru toffri titjira alternattiva li titlaq mhux aktar minn sagħtejn iktar tard u tasal fid-destinazzjoni finali mhux aktar minn erba' sigħat wara.

Jekk it-titjira giet kancellata f'inqas minn sebat ijiem qabel u l-linja tal-ajru toffri titjira alternattiva li titlaq mhux aktar minn siegħa qabel, u tasal mhux aktar minn sagħtejn wara.

Jekk it-titjira tiġi kancellata mingħajr avvż qabel, bħala passiġġier għandek tingħata għażla bejn rifużjoni shiha tal-ispiża tal-biljett u titjira alternattiva għad-destinazzjoni finali. Barra minn hekk, għandek ukoll dritt għal kura u assistenza kif ukoll għal kumpens finanzjarju sakemm il-kancellazzjoni ma tkunx dovuta għal ċirkostanzi straordinarji.

Id-dritt għall-assistenza japplika f'kull każ li semmejna jekk id-dewmien ikun ta' mill-inqas sagħtejn f'titjiriet sa 1500 kilometru, tliet sigħat f'titjiriet sa 3,500 kilometru u erba' sigħat għal titjiriet iktar. Il-linja tal-ajru għandha toffri lelek:



minn
Roderick Aquilina
Kordinatur ECC Malta

Xorb u ikel skont l-ammont ta' stennija.

Zewġ telefonati jew emails.

Akkomodazzjoni f'lukanda f'każ li jkun hemm lejl jew iljieli involuti biex titlaq mal-ewwel titjira li jkun hemm.

Trasport bejn l-ajruport u l-lukanda u lura.

Dan id-dritt japplika dejjem anki jekk id-dewmien ikun minhabba sitwazzjoni straordinarja

Jekk tiltaqa' ma' problema waqt it-titjira tiegħek, huwa importanti li tkun taf id-drittijiet tiegħek, żomm id-dokumentu rilevanti u aġixxi fi żmien raġonevoli.

Għal aktar informazzjoni jew għajjuna fuq każ partikolari, tista' tagħmel kuntatt magħna jekk il-linja tal-ajru tkun reġistrata f'wieħed mill-pajjiżi fl-UE inkluż in-Norveġja, l-Iżlanda u r-Renju Unit.

Għal iktar taġġir dwar id-drittijiet tiegħek bħala konsumatur, żur il-websajt tagħna <https://eccnet-malta.gov.mt> jew għamel kuntatt magħna permezz tal-email ecc.malta@mccaa.org.mt, jew ċempel fuq +356 23952360 jew żurna fl-indirizz tagħna: 47A, Triq Nofsinar, il-Belt Valletta.

